



अष्टादशः पदलः ।

५६१

अथ प्रणवविधानमुच्यते —

प्रजापति ऋषिः । देवीगायत्री छन्दः । परमात्मा देवता । अं  
वीजम् । उं शक्तिः । अं ओं आं हृत् । ईं ओं ईं शिरः । उं ओं ऊं शिखा ।  
एं ओं ऐं कवचम् । ओं ओं औं नेत्रम् । अं ओं अः अस्त्रम् । अथवा  
ओं भूः हृत् । ओं भुवः शिरः । ओं सुवः शिखा । ओं महः कवचम् । ओं  
जनः नेत्रम् । ओं तपः अस्त्रम् । इत्येतैर्वा पदङ्गानि कुर्यात् ॥

P-ii-6

अथास्य चतुर्दशयोगन्यासविधिः —

तत्र चतुर्मूर्तियोगः प्रथमः । स चैवं कार्यः । नाभ्यादिगतमूर्ति-  
चतुष्टयममृतमयैरुपहारैस्संपूज्य तेजोरूपं कृत्वा प्रणवेनैकीकृत्य अमृतमास्त्रावयेदिति  
चतुर्मूर्तियोगक्रमः । एवमेव ब्रह्मविष्णुरुद्रभेदाभेदलिङ्गयोगा द्रष्टव्याः । तत्र  
ब्रह्मादियोगत्रये चतुर्ष्वपि स्थानेषु तत्तन्मूर्तय एव द्रष्टव्याः । भेदयोगे  
सर्वत्र भिन्नशरीरमूर्तित्वं, अभिन्नयोगे अभिन्नशरीरमूर्तित्वं, लिङ्गयोगे  
लिङ्गरूपम् ॥

अथ चिदवष्टंभयोगः —

शरीरचतुष्टयस्य चित्तेजसा व्याप्तिचिन्तनं, पुनराप्त्यादिगुणैर्वाच्यवाचकै-  
कत्वप्रतिपत्त्या प्रणवजपलक्षणो गुणयोगः । ततः स्थूलसूक्ष्मयोगः । कारणे  
संहारस्संहारयोगः । पुनरेतयोश्चिद्रूपव्याप्तिचिन्तनमोतयोगः । पुनर्द्वैतस्य कल्पित-  
त्वेन चिदधीनसत्ताप्रतीतित्वचिन्तनमनुज्ञातृयोगः । पुनर्द्वैतस्य चिद्व्यतिरेकेणा-  
सत्त्वात् चितोविकारित्वचिन्तनमनुज्ञायोगः । पुनरपि क्वचित्त्वादिधर्म-  
राहित्यचिन्तनं निर्दिकल्पकयोगः । एतदुक्तं भवति ॥

नाभिहृदयभूमध्यमूर्धसु अं नमः, उं नमः मं नमः, ओं नमः, इति  
प्रणवावयवैः प्रणवेन च न्यासपूर्वकं ब्रह्मविष्णुरुद्रेश्वरान् संभाव्य सर्वत्र मानस-  
पूजां अमृतमयैरुपहारैस्संपूज्य, पुनस्तान् तेजोरूपान् कृत्वा, प्रणवोच्चारणे-  
नैकीकृत्य षोडशान्तस्थममृतं संयोजयेदिति प्रथमो योगः ॥

पुनरं नम इति प्रणवप्रथमावयवेन ब्रह्माणं चतुर्षु स्थानेषु पूर्ववत्संपूज्य  
प्रणवेन तेजोरूपं कृत्वा अमृतेन संयोजयेत् । पुनः उं नमः, मं नमः इति  
द्वाभ्यां विष्णुरुद्रौ तथैव संयोजयेत् । पुनः प्रणवावयवैस्त्रिभिरपि चतुर्षु  
स्थानेषु तथैव कार्यः । तत्र त्रयाणामपि न्यासस्थानविशेषस्तु नाभेर्दक्षिणतो  
वामतश्च नाभौ च । तथैवेतरहृदयादिस्थानेष्वपि द्रष्टव्यम् । इत्थं भेदयोगः ॥

पुनः प्रणवेन चतुर्षु स्थानेषु न्यासपूर्वकं मानसोपहारतेजोरूपीकरण-  
समर्पणान्तं भेदयोगलिङ्गयोगचिदवष्टंभयोगास्त्रयोपि कार्याः । तत्र भावना-  
विशेषाः पूर्वोक्ताः ॥

अतः परं प्रणवेन हृदि न्यासपूर्वकं पूर्ववदेव सर्वेष्ववशिष्टा गुण-  
योगाद्या निर्विकल्पकयोगान्ता द्रष्टव्याः । तत्रापि भावनाविशेषाः पूर्वोक्ताः ।  
इत्येवं चतुर्दशयोगान् कृत्वा, स्वनाममहावाक्यप्रणवोच्चारणेन स्वात्मन्यवस्थाय,  
प्रणवमकारउकारअकारैः व्यापकचतुष्टयं कुर्वन् तन्मूर्तिशरीरचतुष्टयमुत्पाद्य,  
संहारन्यासेन नाभ्यादिषु मूर्तिचतुष्टयं संभाव्य, अमृतमयैरुपहारैस्संपूज्य  
प्राणानायम्य, मूर्तिचतुष्टयमेकीकुर्वन् अमृतमास्राव्याङ्गव्यादिकं विन्यस्य,  
सकृत्प्रणवमुच्चार्य सवाह्याभ्यन्तरममृतमास्राव्य, अमृतमयो भवेत् ॥

अथानुष्ठानपद्धत्युक्तप्रकारेणापि प्रणवन्यासविशेषो लिख्यते --

अं अं नमो ब्रह्मणे नमः । आं उं नमो विष्णवे नमः । ईं मं  
नमश्शिवाय नमः । ईं मं नमो ब्रह्मणे नमः । उं उं नमो विष्णवे नमः ।  
ऊं अं नमश्शिवाय नमः । ऋं अं नमो ब्रह्मणे नमः ॥ इत्यादिप्रणवावयवै-  
रनुलोमविलोमितैर्ब्रह्मविष्णुशिवपदैश्च संयोज्य, उक्तरीत्या अवशिष्टान्मातृका-  
वर्णान्मातृकास्थानेषु न्यसेत् ॥

पुनः अं अं नमः । उं आं नमः । मं ईं नमः । अं ईं नमः । उं उं  
नमः । मं ऊं नमः । अं ऋं नमः । इत्यादिप्रणवावयवत्रितयपूर्वकान् मातृका-  
वर्णान् मातृकास्थानेषु न्यसेत् । ओं अं ओं नमः । ओं आं ओं नमः ।  
ओं ईं ओं नमः । ओं ईं ओं नमः । इत्यादिप्रणवपुटितवर्णान् मातृकास्थानेषु  
न्यसेत् । पुनः ओं अं ब्रह्मणे नमः । ओं आं विष्णवे नमः । ओं ईं रुद्राय  
नमः । ओं ईं ओंकाराय नमः । ओं उं प्रणवाय नमः । ओं ऊं सर्वव्यापिने  
नमः । ओं ऋं अनन्ताय नमः । ओं ऋं ताराय नमः । ओं ऋं सुहृमाय नमः ।  
ओं ऋं शुक्याय नमः । ओं ऋं वैद्युताय नमः । पराय० ब्रह्मणे० एकाय० एकरुद्राय०

ईशानाय० भगवते० महेश्वराय० महादेवाय० सदाशिवाय० सर्वरक्षित्रे० सर्व-  
 गताय० सर्वप्रियतमाय० नित्यवृत्ताय० सर्वापगमाय० सर्वकान्ताय० सर्व-  
 प्रतिष्ठाय० सर्वश्रोत्रे० सर्वस्वामिने० सर्वसमृद्धाय० सर्वचक्राय० सर्वक्रियाय०  
 सर्वेच्छाय० सर्वदीप्ताय० सर्वावाप्ताय० सर्वालङ्घिताय० सर्वहिंसकाय० सर्व-  
 दाहकाय० सर्वभावाय० सर्ववृद्धाय० गुणबीजाय० स्रुवाय० वेदादये० आदये०  
 मध्यमाय० पराय० त्रिमात्राय० योनये० सर्वदेहाश्रयाय० संवादकाय० सर्वात्मने  
 नमः । ५१ इत्थं प्रणवमातृकावर्णपूर्वकं मातृकान्यासस्थानेषु न्यसेत् । पुनः  
 सामान्यन्यासाख्यं गुस्ताणपतिवन्दनादिकं मातृकान्यासान्तं प्रसिद्धरीत्या कुर्यात् ॥

अथ योगविधिः--

एवं जपादिसिद्धप्रणवो योगी, यथोचितमासनमास्थाय तन्मन्त्रन्यासादिकं  
 कृत्वा, मूलाधारत्रिकोणमध्ये मूलाधारगतस्यादिवर्णत्रयतेजसो मध्यत्रिकोण-  
 विन्दुस्थपृत्तनादमयीं परां शब्दब्रह्मात्मिकां देवीं भावयेदात्मकुण्डलिनीम् ॥

तस्या मध्यगतं सूक्ष्मं सर्वविश्वस्य कारणम् ॥

जीवात्मकं परं तेजः संविद्रूपं परं स्मरेत् ॥

इत्युक्तप्रकारेण मूलाधारे अकारादिप्रणवांशत्रयत्रिरेखं त्रिकोणं संचिन्त्य,  
 प्रणवस्य विन्दुं तन्मध्ये दीपाकारं संचिन्त्य, ओंकारो गुणबीज इत्युक्त-  
 विभूतियुक्तं ध्यात्वा, यथावत्प्रणवमुच्चार्य, प्रणवमुन्मन्यन्तमातोपेतमुच्चार्यान्त-  
 नादात्मकमळिविरुतिकोमलं शब्दब्रह्मापरनामकं सूक्ष्मं तेजस्तन्तुनिभं नादं  
 सुषुम्नाध्वना तदग्रगतपरमात्मगतं निनयेत् । इति सूक्ष्मतन्तुनयनयोगः ॥

अथैवमेवावर्तत्रितययुक्तं विन्दुं संचिन्त्य तारं तथोच्चार्योच्चार्य द्वाद-  
 शान्तस्थचित्तं तु प्रोतं परीक्ष्य ततोऽमृतवर्षं ध्यायन् तारमभ्यसेत् । इति  
 विन्दुस्वरूपनयनात्मकः सपापमृत्युहरो योगः ॥



एवं मूलाधाराकारादित्रिकोणमध्यविन्दुगतनादरूपप्रभां विसतन्तुनिभां विचिन्त्य प्रणवमुन्मन्यन्तमात्रायुक्तमुच्चार्य द्वादशान्तस्थचिच्चन्द्रे नीत्वा तस्मात् अमृतवर्षे भावयन् प्रणवमावर्तयेत् । इति मन्त्रानयनात्मको योगः ॥

विहरणादिनिपुणः मूलाधारगतत्रिकोणमध्यविन्दुगतनादं तेजः पीत-  
तन्तुनिभं ध्यात्वोक्तप्रकारेण परमात्मनि निनयन् पुनरावृत्तिविहीनं तारमभ्यसेत् ।  
पीततन्तुनयनात्मकोयं योगः मोक्षकरः ॥

अथ मूलाधारे एवं विचिन्त्य स्थूलसूक्ष्मकारणसामान्यबीजं संविदभाव-  
क्रमेण अकारमुकारे, उकारं मकारे, मकारं विन्दौ, विन्दुं नादे, नादं  
शक्तौ, शक्तिमुन्मन्यन्ते निर्द्वन्द्वत्वादिलक्षणे शान्ते संहरन् प्रणवमभ्यसेत् ॥  
अयं क्रमः संहारात्मको मोक्षप्रदो योगः ॥

एवमहरहयोगं कृत्वा, दिनतयावृत्तौ च मनसा जाग्रदात्मकं बीजं  
स्वरूपे विन्दौ, तं सुषुप्तिरूपे नादे, तं तुर्यरूपायां शक्तौ, तां तुरीयातीत-  
रूपे शान्ते च जाग्रदादिभिस्सह मनसा संहरेत् ॥ अयममन्त्रोच्चारको मोक्षप्रदो  
योगः ॥

समन्त्रोच्चारके योगे सूक्ष्मायां स्वमहिमायां वाचिव्यायां ख्यातिरूपायां  
मूलाधारस्थायां परायां वाचि, पश्यन्त्यां नाभिस्थायां वापि मध्यमाख्यवैखर्याश्च  
हृदयमुखस्थयोश्च प्रणवोच्चारणेन क्रमेणोत्पाद्य तां पञ्चमीं वैखरीमेवोच्चारणानन्तरं  
तदन्तर्ध्वनिरूपेणाऽऽस्यभ्रूमध्यमूर्धद्वादशान्तषोडशान्तं स्थित्वा, आसु क्रमेण  
वैखरीमध्यमा-(पश्यन्ती)परासूक्ष्माख्यासु संहरन् प्रणवमभ्यसन् योगं कुर्यात्,  
इत्यादि सर्वमवगन्तव्यम् ॥

अथास्य प्रणवस्य यन्त्रमपि भावनार्थं मन्त्रदेवताप्रकाशिकोक्तप्रकारेण  
लिख्यते —

पद्भुक्तिं पीठसंस्थं तदुपरि विलसत्सोमसूत्रं सविन्दुं  
तन्मध्ये नादसंज्ञं प्रणवमभिष्टुतं विन्दुनादौ पुनश्च ।

इत्थं संचिन्त्य योगी विविधमनुदिनं तारगं व्योमसंस्थं  
सर्वाधारं महेशं सकृदपि मनसा संस्मरेद्यः स मुक्तः ॥

अस्यार्थः — पट्कुक्षिरित्यकारोन्वर्थसंज्ञः । पीठ इत्युकारः । सोम-  
सूत्रमिति तिर्यग्भूतरेखाद्वयम् । विन्दुरिति तदुपरि रेखावलयम् । नादमिति  
तत्र दीर्घरेखा । तारं प्रणवः । तदुपरि च विन्दुनादौ । व्योम हकारः ।  
शेषं प्रसिद्धम् ॥ ध्यानम् —

विष्णुं भास्वत्किरीटाङ्गदवलयगळाकल्पहारोदराङ्घ्रि-  
श्रोणीभूषं सवक्षोमणिमकरमहाकुण्डलामण्डिताङ्गम् ।  
हस्तोद्यच्चक्रशङ्खाम्बुजगदममलं पीतकौशेयमाशा-  
विद्योतद्भासमुद्यद्दिनकरसदृशं पद्मसंस्थं नमामि ॥

ओं इति मन्त्रः ॥ शतलक्षजपः । पायसैर्घृतसिक्तैश्च दशांशं होमः ।  
विप्रभूरुहसमिद्धिर्वा । विप्रभूरुहः-पलाशः । एवं पुरश्चरणाहोमः ॥

अथ प्रयोगान्तरहोमः —

सर्पिःपायसशालीतिलसमिदाज्वैरनेन यो जुहुयात् ।  
ऐहिकपारत्रिकमपि स तु लभते चाञ्छितं फलं नचिरात् ॥

अथ पूजा —

वैष्णवे पीठे समावाह्य मुकुन्दं समर्चयेत् । अङ्गैः प्रथमावृत्तिः । वासु-  
देवाय० संकर्षणाय० ब्रह्मन्नाय० अनिरुद्धाय०

स्फटिकस्वर्णदूर्वेन्द्रनीलाकाराश्च वर्णितः ।  
चतुर्भुजाश्चक्रशङ्खगदापङ्कजधारिणः ॥

किरीटकेयूरिणश्च पीताम्बरधरा अपि ।

एतैर्महादिग्दलेषु समर्चयेत् । पुनः शान्त्यै० श्रियै० सरस्वत्यै० रत्यै०

अच्छपद्मरजोदुग्धदूर्वावर्णाः स्वलंकृताः ।

एताभिरवान्तरदले । एताभिर्मूर्तिशक्तिभिः द्वितीयावृत्तिः । आत्मने०  
अन्तरात्मने० परमात्मने० ज्ञानात्मने० निवृत्त्यै० प्रतिष्ठायै० विद्यायै० शान्त्यै०

ज्वलज्वालासमाभाः स्युरात्माद्या मूर्तिशक्तयः ।

एताभिर्मूर्तिशक्तिभिर्दिग्दलेष्वन्तरालदलेषु च समर्चयेत् । एवं तृतीया-  
वृत्तिः । इन्द्रादिभिः चतुर्थी । वज्रादिभिः पञ्चमी ॥

अथ प्रणवप्रसङ्गात् शक्तिप्रणवमन्त्रविधिश्च कल्पान्तरोक्तोत्र लिख्यते—

ईश ऋषिः । पंक्तिश्छन्दः । शक्तिभैरवी देवता । आं हृत् । ईं शिरः ।  
इत्यादिदीर्घस्वरपट्कैरङ्गानि । (ध्यानम्—)

प्रकाशमध्यस्थितचित्स्वरूपां वराभये संदधतीं त्रिणेत्राम् ।  
सिन्दूरवर्णामतिकोमलाङ्गीं मायामयीं तत्त्वमयीं नमामि ॥

ध्यानान्तरम्—

कल्पद्रुमूलमणिकुट्टिमसंनिविष्टां मुक्तातपलकृतमौक्तिकवृष्टिहृष्टाम् ।  
इष्टाभये विदधतीमरुणां त्रिणेत्रां इष्टास्ये भगवतीमनुशीलयामः ॥

ईं इति मन्त्रः सविन्दुकः चतुर्थः स्वरः । एकविंशतिलक्षं जपेत् ।  
दशांशमाज्यैर्हुनेत् पुरश्चरणार्थम् ॥ अत्यैश्वर्यफलप्रधानोयं मन्त्रः ।

अथ पूजा— प्राक् नवमे पटले भुवनेशीविधानोक्तपीठे समावाह्य  
समर्चयेत् । एकशक्तित्वादावरणादयो न सन्ति । अथ भुवनेश्वरीत्रिगुणित-  
विधानोक्तवत् संपूजयेत् ॥

अथास्य मन्त्रस्य न्यासविधिः—